

५. गौँथलीको चिरिबिरी (१)

म बस्ने कोठाकै दलिन-बिचमा गौँथली बस्यो,
पिटाएको तन्नाउपर फिर मैला पनि खस्यो ।
मलाई त्यो देखी हृदयबिच लाग्यो किरकिरी
चरी बोल्यो मेरो मन सब बुझी त्यो चिरिबिरी ॥

१

अहो !! त्यस्ता ताता नजर अति राता विष सरी
तरी तात्यौ बाबा ! किन मनमनै त्यो रिस गरी ।
तिमी धर्मात्मा छौ घरबिच म छू आज अतिथि
तिथी माघे औँसी शहरभर भूकम्प-फजिती ॥

२

जहाँ बस्थ्यौ हामी भवन उहि पातालमय भो
चल्यो भारी हा हा नसहिसकनू नै प्रलय भो ।
कहाँ पाऊँ ठाडो घर, कसरि ओतौँ शिर भनी
दुवै भाले-पोथी फनफन घुम्यौ व्याकुल वनी ॥

३

बिरालोको फेरि अधम चिलको, काग शठको
शिकारी बोहोरी, कुरुरहरुका दुष्ट हठको ।
परी शङ्का भारी सबतिर बिचारी डुलिडुली
निराशामा रुन्छेँ अघि अघचिलो ठाम नमिली ॥

४

यहाँ तिम्नो सानू घरमहल वा रामजुपडी
खडा देखी राम्रो गगन-विच खेल्दै लडिबुडी ।
पसेको हूँ बाबा ! अलि दिन बसूँला कि म भनी
प्रियाको आगामी प्रसव दिनको उत्सव गनी ॥

५

तिमी भन्छौ मेरो सकल घर यो खास यसमा
चरी घुस्नो सानू कुन चिरबिरे रङ्गरसमा ।
म भन्छु हे बाबा ! घरमहल मेरो छ नभन
पलामा घर्केका घरउपर दौडाउ नयन ॥

६

निमेषैमा भत्की घररर गरी घर त्यसरी
ढली ज्यानै हर्ने घर छ डरको दीर्घ भुमरी ।
विधाताको भित्रै मधुर करुणाको रस परी
परेनौं तै हामी विकट भुमरीमा अरु सरी ॥

७

तिमी जान्ने सुन्ने मनुज चतुरा, हामी विचरा
चरा साँढै साना अबुङ वनका केवल किरा ।
तथापी श्रद्धाले जुकि विनति गर्छु म सरस
वृथा मेरो भन्ने जटिल ममता-ग्रन्थि नकस ॥

८

खुला पारी राम्रो सँग नयनको भित्र नयन
विचारी यी सारा गृह-विभवको चञ्चलपन ।
दयालू भै रोऊ मिलिजुलि सबै बान्धवसित
भलो होला जाऊ, रिस नगर रन्केर मसित ।

९

कुनै पल्टेका छन् मलिन मुख लाई रुखमनि
कुनै रुन्छन् बाटो-विच नमिलि सानू रुख पनि ।

कनै भोका शोकाऽऽकुल मरिरहेछन् नगरमा
हरे ! तिम्पो यस्तो कुन तुजुक यो तुच्छ घरमा ॥

१०

त्यहाँ त्यो शय्यामा गर तिमि खुशीसाथ शयन
यहाँ यो डन्डीमा बसिबसि म चिम्लन्छु नयन ।
अरू सेरोफेरो सब मुफत मेरो छ नभन
अघी मेरो भन्ने कतिकति गए ती सब गन ॥

११

उघारी त्यो भारी मधुर करुणा-द्वार मनको
गरी रक्षा सारा विकल बिचरा दीन जनको ।
यता विश्व-प्रेमी बन, मनुज चोला सफल होस्
उता स्वर्गद्वारा क्षणभर पनी बन्द नरहोस् ॥

१२

तिमीभन्दा लाखौं गुन अरु धनी मानिस पनि
डुलेका छन् बाबा ! फगत भिखमझासरि बनी ।
विधाताको सारा अघट घटना सम्झ मनमा
सबै मेरो मेरो भनि नभुल यो मोह-वनमा ॥

१३

कदाचित् यो तिम्पो भवन चकनाचूर पहिले
हुँदो हो ता हुन्थ्यो कसरि किन यो भेट अहिले ।
दया राख्यो भारी सदय विधिले सङ्गत भयो
सुन्यौ मेरो सानू चिरिबिरि, सबै पाठ पढ यो ॥

१४

कसै सक्तैनौ यो यदि तिमि भने घच्च सहन
मलाई छौ बाबा ! फगत अब यो रात रहन ।
म भोली नै जान्छु नृपतिसँग भूकम्प कहन
पखेटा छन् सकछु अरु त नभमा सर्र बहन ॥

१५

गरी यस्तो राम्रो चिरिविरि चरी त्यो चुप भयो
भनें मैले भैगो तँ बसि कुहि दे गैह घर यो ।
पखेटा पैँचो दे बरु म पछि आएर तिर्ह्ला
दयाधारी राजासित सकल मै विन्ति गर्ह्ला ।

१६

वि. सं. १९९२

शारदा वर्ष १ सङ्ख्या ७ बाट